

## تلخ ملاقات

ولادی میرزینسکی، یوکرین کا مقبول صدر ہے۔ بنیادی طور پر اس کا سیاست سے کوئی تعلق نہیں ہے۔ ڈراموں اور فلموں میں درمیانے درجہ کا جگت باز اور کامیڈین تھا۔ 2019ء میں یوکرین میں الیکشن منعقد ہوئے جس میں زینسکی نے سوشل میڈیا کا بھرپور استعمال کیا۔ وہاں کے شہریوں کے لئے یہ ایک نیا تجربہ تھا۔ 2022ء میں متعدد وجوہات کی بنا پر روس نے یوکرین پر حملہ کر دیا۔ صرف ایک وجہ عرض کرنا چاہتا ہوں۔ زینسکی اپنے ملک میں نیٹو کے ذریعے ایٹمی میزائل لگانے پر تیار ہو چکا تھا۔ یعنی یوکرین روس کے خلاف جنگ جاری رکھنے کے لیے ہر ممکن اقدام کر رہا تھا۔ سب لوگ یہ بھی بھول گئے کہ اس نے یوکرین میں مارشل لاء نافذ کیا ہوا ہے اور امن کے متعلق بات کرنے والے تمام سیاست دان پابند سلاسل ہیں۔ امریکہ کے صدر جو بائیڈن، نائب صدر کیلا ہیرس، پیٹریٹ اور نیٹو کے سربراہ نے زینسکی کو صرف چند دنوں میں آزاد دنیا کا چیمپین بنا کر پیش کر دیا۔ یورپ کو باور کرایا گیا کہ روس سے انہیں خطرہ ہے۔ لہذا اب زینسکی کو ہر طرح کی سولیلین اور فوجی امداد چاہیے۔ خزانوں کے مونہہ کھول دیئے گئے۔ صرف امریکہ نے یوکرین کو 250 بلین ڈالر امداد فراہم کی جس میں ستر سے سو بلین ڈالر کے ہتھیار تھے۔ بہر حال زینسکی ایک بنیان اور پینٹ پین کر یورپ اور امریکہ کا دورہ کرتا تھا اور اپنی شرائط پر وہاں سے ہر طرح کی سہولتیں حاصل کرتا تھا۔ یہاں میں ایک حد درجہ نازک نکتہ عرض کروں گا۔ جو بائیڈن، اتنا ضعیف ہو چکا تھا کہ اس کی یادداشت بری طرح متاثر ہوئی تھی۔ وہ ہر معاملہ بھولنے لگ گیا تھا۔ اس کی بیماری کا سب سے زیادہ فائدہ کیلا ہیرس اور امریکہ کی Deep state نے اٹھایا۔ جو بائیڈن ایک کھلونا بن کر رہ گیا۔ یہ معاملہ بڑی بہتری سے چل رہا تھا۔ امریکہ اور یوکرین میں امریکی امداد کا غتر بود جاری تھا کہ حالیہ الیکشن میں ٹرمپ، تمام تر مخالفت کے باوجود صدر بن گیا۔ یہ وہ فرق تھا جو دنیا اور زینسکی بالکل سمجھ نہیں پائے۔ ان کا خیال تھا کہ Business as usual ہی رہے گا۔ مگر ٹرمپ ہر معاملہ سمجھ چکا تھا۔ اس نے آتے ہی اعلان کر دیا کہ وہ پوری دنیا میں کسی بھی جنگ کی حمایت نہیں کرے گا۔ جنگیں ہونے نہیں دے گا، بلکہ جو جنگیں جاری ہیں ان کو ہر قیمت پر ختم کرائے گا۔ اس کے علاوہ امریکی ٹیکس پیئرز کے پیسوں پر چلنے والے الے تلکے مکمل طور پر ختم کرے گا۔ بلکہ امریکہ سے دی گئی امداد کو واپس وصول کرے گا۔

یہ وہ جوہری تبدیلی ہے جس کا مظاہرہ چند دن پہلے، وائٹ ہاؤس میں زینسکی کے ساتھ دیکھنے کو ملا۔ ٹرمپ نے یوکرین کی جنگ بند کرانے کے لئے پوٹن کو بھی اعتماد میں لیا۔ یوکرین کے حکام بالا سے واشنگٹن میں لاتعداد میٹنگز ہوئیں۔ طے یہ ہوا کہ یوکرین امریکہ کو قیمتی دھاتیں فراہم کرے گا جس سے امریکہ اپنی امداد سے ہونے والے نقصان کو پورا کرے گا۔ یہ تمام معاملات، حد درجہ اعتماد اور مہارت سے ایک معاہدے کی صورت میں لکھے گئے۔ زینسکی نے یہ معاہدہ دیکھ لیا تھا اور اس نے خواہش کا اظہار کیا کہ وہ اسے وائٹ ہاؤس میں صدر ٹرمپ کے ساتھ بیٹھ کر دستخط کرے گا۔ حالانکہ اس کی ضرورت قطعاً نہیں تھی۔ مگر زینسکی اپنے آپ کو زیادہ سے زیادہ میڈیا کی چکاچوند میں رکھنا چاہتا تھا۔ یہاں تک معاملہ بالکل قابل فہم تھا۔ مگر زینسکی یہ ادراک نہیں کر پایا کہ اس نے وائٹ ہاؤس میں کون سی بات کرنی ہے بلکہ اس سے بھی زیادہ اہم نکتہ یہ تھا کہ کون سی بات نہیں کرنی بلکہ بالکل نہیں کرنی۔ تین دن پہلے جب یوکرین کا صدر، وائٹ ہاؤس پہنچا تو صدر ٹرمپ نے روایت کے مطابق اس کا پرتپاک استقبال کیا۔ خود اسے خوش آمدید کہنے کے لئے دروازے سے باہر آیا۔ اس کے بعد اوول آفس (Oval office) میں وہ میٹنگ شروع ہوئی جس میں تمام بین الاقوامی پریس کے نمائندے موجود تھے۔ صدر ٹرمپ نے ابتداء میں یوکرین کے بہادر فوجیوں اور ان کی قربانیوں کی از حد تعریف کی۔ یہ ملاقات 48 منٹ تک جاری رہی۔ معاملہ حد درجہ خوشگوار طریقے سے چل رہا تھا۔ بار بار ٹرمپ کہہ رہا تھا کہ وہ ایک ڈیل میکر ہے اور پوری زندگی ڈیلز کرتا رہا ہے۔ اور اتنی خوفناک جنگ کو روکنا صرف اور صرف ڈپلومیسی (Diplomacy) سے ہی ممکن ہے۔ میٹنگ کے دوران، زینسکی نے سفارتی آداب کو پس پشت ڈالتے ہوئے نائب صدر JD Vance سے براہ راست سوال کیا کہ ڈپلومیسی سے اس کی کیا مراد ہے؟ ساتھ ہی ساتھ اس نے امریکی نائب صدر کو J.D کہہ کر مخاطب کیا۔ گزارش ہے کہ امریکہ میں صرف وہی لوگ آپ کو First name سے بلا سکتے ہیں جو آپ کے قریبی دوست ہوں یا آپ کی فیملی ہو۔ بہر حال نائب صدر اس بات کو بھی پی گیا۔ اس نے جواب دیا کہ سفارت کاری ایک مشکل کام ہے اور مقصد صرف جنگ رکوانا ہے۔ جس میں دونوں اطراف سے ہزاروں لوگ مارے جا رہے ہیں۔ زینسکی معاملہ فہمی میں حد درجہ کمزور انسان ہے۔ اس کے ذہن میں جو بائیڈن اور اس کی سابقہ ٹیم تھی جو اس کی ہر بدتمیزی برداشت کرتی رہتی تھی۔ اس نے نائب صدر کو کہا کہ آپ چلا کیوں رہے ہو۔ ٹرمپ سمجھ گیا کہ یوکرین کا صدر ریڈ لائن کر اس کر رہا ہے۔ اس نے برملا کہا کہ J.D قطعاً بلند آواز میں بات نہیں کر رہا۔ اب معاملہ بگڑنا شروع ہو گیا۔ ٹرمپ نے زینسکی کو سمجھایا کہ مقصد جنگ کو ختم کرنا ہے۔ بلکہ یہاں تک کہا کہ اگر اس بلا کو نہ روکا گیا تو یہ تیسری جنگ عظیم میں تبدیل ہو سکتی ہے۔ زینسکی نے یہ کہا کہ وہ پوٹن کی وعدہ خلافیوں کو جانتا ہے۔ اور اسے میڈیا کے سامنے بار بار قائل کہنا شروع کر دیا۔ تو معاملہ مزید بگڑ گیا۔ ٹرمپ اس کو یہ بتاتا رہا کہ جنگ سے یوکرین تباہ ہو چکا ہے۔ اس کی فوج میں بھرتی ہونے کے لئے کوئی بھی نوجوان تیار نہیں ہے اور امریکی امداد کے بغیر یوکرین دو دن بھی روس کا مقابلہ نہیں کر سکتا۔ لہذا اسے معاملات کو حل کرنا چاہیے۔ ساتھ ہی ٹرمپ نے بالکل صاف لہجے میں یوکرین کے صدر کو بتایا کہ اس کے پاس جیتنے کے لئے کسی قسم کا کوئی کارڈ نہیں ہے۔ امریکی امداد ہی وہ سب سے بڑا تاش کا پتا ہے جو یوکرین کو اب تک مفتوح ہونے سے بچا رہا ہے۔ مگر زینسکی بہت جذبات میں آچکا تھا اور یہ بات کسی بھی لیڈر کے لئے حد درجہ خطرناک ہوتی ہے۔ ساتھ ساتھ یہ بھی بات ہوئی کہ زینسکی اتنی امداد لینے کے باوجود امریکہ کا شکر گزار نہیں ہے۔ بلکہ امریکی نائب صدر نے تو برملا کہا کہ یوکرین کے صدر نے آج تک امریکہ کا کسی قسم کا شکر یہ ادا نہیں کیا۔ بلکہ وہ چند ماہ پہلے صدر ٹرمپ کے سیاسی مخالفین سے خطاب بھی کرتا رہا ہے۔ اب معاملہ حد سے آگے چلا گیا۔ ٹرمپ، حد درجہ ہوشیار آدمی ہے۔ اس نے وہاں کہا کہ وہ دنیا کے میڈیا کو دکھانا چاہتا ہے کہ زینسکی جنگ روکنے میں سنجیدہ نہیں ہے۔

میٹنگ ختم ہو گئی۔ ٹرمپ کے سٹاف نے صدر زینسکی کو وائٹ ہاؤس سے باہر جانے کا کہہ دیا۔ جو حکومتی ظہرانہ منعقد ہونا تھا وہ بھی کینسل کر دیا گیا۔ زینسکی کو گاڑی تک الوداع کہنے کے لئے حکومتی سطح کا ایک جو نیئر اہلکار آیا۔ یہ معاملہ پوری دنیا نے براہ راست دیکھا۔ مگر اس کے بعد ایک طوفان کھڑا ہو گیا۔ یورپ کے سربراہان نے بھی اعلان کر دیا کہ وہ یوکرین کے صدر کو امداد دیتے رہیں گے۔ کیونکہ یہ دراصل امریکہ کی نہیں بلکہ یورپ کی جنگ ہے۔ ہاں ایک اور بات۔ میٹنگ کے دوران، زینسکی نے حد درجہ درشت لہجے میں صدر ٹرمپ کو کہا کہ امریکی سمندر کی وجہ سے اپنے آپ کو محفوظ سمجھتے ہیں۔ مگر یہ تھوڑے عرصے کی بات ہے امریکی عوام کو بھی محسوس ہو جائے گا کہ معاملات کیا ہیں۔ یہ واحد موقع تھا جس پر ٹرمپ نے غصہ سے کہا کہ آپ کون ہیں کہ ہمیں بتائیں کہ امریکی عوام کس معاملہ کو کس طرح محسوس کریں گے۔ یہ بات حد درجہ بے جواز کی گئی ہے۔ بہر حال میٹنگ ختم ہو گئی۔

ٹھوس حقیقت یہ ہے کہ یورپ کے تمام ملک مل کر بھی یوکرین کی وہ عسکری مدد نہیں کر سکتے جو اکیلا امریکہ کر سکتا ہے۔ ٹرمپ کے بغیر یوکرین زیادہ دیر تک اپنے پاؤں پر کھڑا نہیں رہ سکتا۔ امریکہ کا دفاعی بجٹ، پورے یورپ کے مجموعی بجٹ سے کہیں زیادہ ہے۔ زینسکی کے تین چار غیر مذہدارانہ جملوں نے یوکرین کو وہ نقصان پہنچا دیا ہے جو اسے روس بھی نہیں پہنچا سکا۔ یوکرین کے سفارت کار دو تین دنوں سے امریکہ کے سامنے ہاتھ جوڑ رہے ہیں کہ معاملہ کو ختم کیا جائے اور معدنیات اور جنگ بندی کی ڈیل پر دستخط کیے جائیں۔ مگر اب امریکی حکام نہیں مان رہے۔ بہر حال یہ سبق ہے دنیا کے تمام حکمرانوں کے لئے جو بائیڈن سے ہر طرح کے فوائد حاصل کرتے رہے ہیں اور Deep state کے مرہون منت اپنے ملکوں میں لوگوں کے مقدر سے کھیلتے رہے ہیں۔ خیال ہے کہ ٹرمپ دنیا بدل رہا ہے!